

જ્યૂઝ

ક્લિક

News Click Weekly – સાપ્તાહિક

Year : 3 • Issue :01 • Date : 24-04-2025 • Page - 4 • Yearly Subscription : Rs. 50/- • Rs. 1-00 • E-mail : newsclick@gmail.com

“GURU KRUPA” RAJPUT PARA, NEAR MATAJI TEMPLE, MANI BAZAR, MALIA - 362245. DIST. JUNAGADH. EDITOR : HEMANSHU HARISHBHAI PATIL

નેશનલ હેરાલ્ડ કેસ એ ભાજપ દ્વારા રચાયેલું પડયંત્ર છે : કોંગ્રેસ

અમદાવાદ

રાજીવગાંધી ભવન ખાતે આયોજિત પત્રકાર પરિષદને સંબોધન કરતા સીડબલ્યુસી સભ્ય, પૂર્વ સાંસદ વિજય ઈન્દર સિંગલાજીએ જણાવ્યું હતું કે નેશનલ હેરાલ્ડ કેસ એ ભાજપ દ્વારા રચાયેલું એક ષડયંત્ર છે, જેનો હેતુ છે ધ્યાન ભટકાવવું, નિષ્ફળતાઓથી દૂર લઈ જવું અને ઇતિહાસનું વિકૃતિકરણ કરવું. આ કેસ દેશ સામેના મહત્વના મુદ્દાઓથી જનતાનું ધ્યાન હટાવવા, ભાજપની નિષ્ફળતાઓને છુપાવવા અને સ્વાતંત્ર્ય સંગ્રામના ઇતિહાસને બદનામ કરવાનો પ્રયાસ છે. તાજેતરમાં ગુજરાતમાં કોંગ્રેસ પાર્ટીના ઐતિહાસિક સત્રથી ભાજપ ચોંકી ગઈ છે, જ્યાં રાહુલ ગાંધીએ ભાજપની નિષ્ફળતાઓને આક્રમક રીતે ઉજાગર કરી હતી. આના જવાબમાં મોદી-શાહની જોડીએ ફરી એકવાર એન્ફોર્સમેન્ટ ડિરેક્ટોરેટ (ED) - તેમનું મનપસંદ ગુનાહિત ઉધરાણું મશીન - કોંગ્રેસ પાર્ટી પર છોડ્યું છે. એન્ફોર્સમેન્ટ ડિરેક્ટોરેટ દ્વારા કોંગ્રેસ પાર્લામેન્ટરી પાર્ટીના અધ્યક્ષ સોનિયા ગાંધી અને વિપક્ષના નેતા શ્રી રાહુલ ગાંધી સામે દાખલ કરાયેલું તથાકથિત ચાર્જશીટ એ શુદ્ધ રાજકીય બદલાની કાર્યવાહી છે. ગાંધી પરિવારના દરેક સભ્ય - રાજકારણમાં હોય કે ન હોય - ભાજપના નિશાના પર છે. વ્યંગાત્મક રીતે, પ્રથમ વખત એવો આરોપ લગાવવામાં આવી રહ્યો છે કે જ્યાં એક પણ રૂપિયો કે સંપત્તિનું હસ્તાંતરણ થયું નથી, ત્યાં મની લોન્ડરિંગનો આરોપ લગાવવામાં આવી રહ્યો છે! દેવું ઈક્વિટીમાં રૂપાંતરિત કરવામાં આવ્યું છે જેથી બેલેન્સ શીટ દેવું મુક્ત થઈ શકે. આ એક સામાન્ય અને સંપૂર્ણ કાયદેસર પ્રથા છે. જ્યાં પૈસાનું કોઈ હસ્તાંતરણ નથી, ત્યાં મની લોન્ડરિંગ ક્યાંથી આવ્યું? પસંદગીનું ન્યાય એ રાજકીય ગુંડાગીરી સિવાય બીજું કંઈ નથી. મોદી સરકારે ઈંદ્ર ને પોતાનું ચૂંટણી વિભાગ બનાવી દીધું છે અને તેનો બેશરમપણે બદલાની રાજનીતિ માટે દુરુપયોગ કરી રહી છે. ઈંદ્ર ના કેસોમાં સજાનો દર માત્ર ૧% છે. વધુમાં, ઈંદ્ર દ્વારા નોંધાયેલા ૮૮%

રાજકીય કેસો સત્તાધારી પક્ષના રાજકીય હરીફો સામે છે. સોનિયા ગાંધી, રાહુલ ગાંધી અને પ્રિયંકા ગાંધી વાડાના પરિવાર સામે બનાવટી કેસોમાં ચાલી રહેલી બદલાની કાર્યવાહી એ રાજ્યની મશીનરીનો ધોર દુરુપયોગ છે. નેતૃત્વ અને તેમના પરિવારોને બનાવટી અને ખોટા કેસો દ્વારા નિશાન બનાવીને, ભાજપ સરકાર નિરાશાજનક રીતે કોંગ્રેસ પાર્ટીને - જે એકમાત્ર શક્તિ છે જે સતત લોકોની સાથે અને આ રાષ્ટ્રના આત્મા માટે ઊભી રહી છે - ને ચૂપ કરવાનો પ્રયાસ કરી રહી છે. આ લોકશાહી વિરોધના મૂળ વિચાર પર સીધો અને ખતરનાક હુમલો છે. આ એક કૂર રાજકીય ધમકીનો પ્રયાસ છે, જેનું આયોજન વડાપ્રધાન અને ગૃહમંત્રી દ્વારા કરવામાં આવ્યું છે. આ બદલાની રાજનીતિનું સૌથી ખરાબ સ્વરૂપ છે. ભલે તેઓ અમને ચૂપ કરવાનો કેટલો પ્રયાસ કરે, અમે ચૂપ નહીં થઈએ. જેઓ બીજાને ડરાવવાનો પ્રયાસ કરે છે, તેઓ પોતે ડરેલા હોય છે. આ એક રાજકીય ષડયંત્ર છે, અને કોંગ્રેસ પાર્ટી તેનો સામનો પૂરા જોશ સાથે કરશે. સત્યની જીત થશે.

ધ એસોસિયેટેડ જર્નલ્સ લિમિટેડ (એજેએલ)ની સ્થાપના ૧૯૩૭-૩૮માં થઈ હતી. એજેએલની શરૂઆત મૂળરૂપે પબ્લિક લિમિટેડ ન્યૂઝપેપર કંપની તરીકે થઈ હતી. તેનો ઉદ્દેશ સ્વતંત્રતા સંઘર્ષનું મુખપત્ર બનવાનો હતો, નફો કમાવવાનો નહીં. એજેએલ પાસે છ શહેરોમાં - દિલ્હી, પંચકુલા, મુંબઈ, લખનૌ, પટના અને ઈન્દોર - સ્થાવર મિલકતો છે, પરંતુ લખનૌ એકમાત્ર ફીલ્ડ મિલકત છે. બાકીની મિલકતો લીઝ/ફાળવણી પર છે અને તેનો ઉપયોગ અખબારો પ્રકાશિત કરવા માટે થાય છે. ફાળવણી સમયે શરત હતી કે આ મિલકતો વેચી શકાશે નહીં, સિવાય કે લખનૌ, જે ફીલ્ડ મિલકત છે. સમય જતાં એજેએલને નુકસાન થયું અને દેવું વધ્યું, જેના કારણે તેનું સંચાલન અસ્થાયી રૂપે બંધ કરવામાં આવ્યું. એજેએલ પાસે હજારો કરોડની રિયલ એસ્ટેટનું મૂલ્ય હોવાનો આરોપ નિરાધાર છે, કારણ કે સરકારે વેચાણ પર પ્રતિબંધ અને નિયંત્રણો લાદ્યા હતા. ભારે નાણાકીય નુકસાનને

કારણે, એજેએલ અને નેશનલ હેરાલ્ડ કર્મચારીઓના પગાર, વીઆરએસ બાકી, કર અને અન્ય જવાબદારીઓ ચૂકવી શક્યા નહીં. કોંગ્રેસ પાર્ટીએ ૨૦૦૨ થી ૨૦૧૧ દરમિયાન દસ વર્ષમાં ૧૦૦ નાના હમ્મોમાં બેંક ચેક દ્વારા ૮૦ કરોડની રકમ આપીને આ સંસ્થાને બચાવવાનું કામ કર્યું. નેશનલ હેરાલ્ડના સ્ટાફ અને કર્મચારીઓને અખબારની ખરાબ નાણાકીય સ્થિતિને કારણે પગારમાં ભારે વિલંબનો સામનો કરવો પડ્યો હતો. કોંગ્રેસ પાર્ટી દ્વારા આપવામાં આવેલા આ નાણાંનો ઉપયોગ પગાર, પીએફ, વીઆરએસ, ગ્રેયુટી અને બાકી રહેલા વીજળીના બિલ ચૂકવવા માટે કરવામાં આવ્યો હતો.

વર્ષોથી, કોંગ્રેસે આ સંસ્થાને ટેકો આપ્યો, કારણ કે નેશનલ હેરાલ્ડને તે ફક્ત અખબાર જ નહીં, પરંતુ ભારતના સ્વાતંત્ર્ય આંદોલન, ગણરાજ્યના મૂલ્યો અને કોંગ્રેસ પાર્ટીની વિચારધારાનું જીવંત પ્રતીક માને છે. કોંગ્રેસ પાર્ટી એજેએલ - સ્વાતંત્ર્ય આંદોલનનું પ્રતીક - ને પુનર્જન્મ આપવા માટે પ્રતિબદ્ધ હતી અને છે. આપણા બંધારણની કલમ ૫૧(૭)(b)માં જણાવાયું છે: ભારતના દરેક નાગરિકની ફરજ છે કે તેઓ આપણા રાષ્ટ્રીય સ્વાતંત્ર્ય સંઘર્ષથી પ્રેરિત ઉમદા આદર્શોનું સન્માન કરે અને તેનું પાલન કરે. આગળ જતાં કંપની અને તેના અખબારોને પુનર્જન્મ આપવા માટે, એજેએલનું પુનર્ગઠન કરવું પડ્યું. આથી, કાનૂની સલાહ લીધા પછી, ૨૦૧૦માં યંગ ઈન્ડિયનની સ્થાપના કરવામાં આવી, જે એક ચેરિટેબલ નોન-પ્રોફિટ કંપની છે (કંપનીઝ એક્ટ, ૧૯૫૬ હેઠળ સેક્શન ૨૫, અને હવે કંપનીઝ એક્ટ (સુધારો) ૨૦૧૩ હેઠળ સેક્શન ૮).

યંગ ઈન્ડિયન લિમિટેડમાં ચાર શેરધારકો હતા, જેઓ બધા પાર્ટીના વરિષ્ઠ અધિકારીઓ હતા - શ્રીમતી સોનિયા ગાંધી (તે સમયે એઆઈસીસીના અધ્યક્ષ), સ્વ. શ્રી મોતીલાલ વોરા (તે સમયે એઆઈસીસીના ખજાનચી), સ્વ. શ્રી ઓસ્કાર ફર્નાન્ડિસ (તે સમયે એઆઈસીસીના મહાસચિવ), શ્રી રાહુલ ગાંધી (તે સમયે એઆઈસીસીના મહાસચિવ), અને

બે નોન-શેરધારક ડિરેક્ટર્સ શ્રી સેમ પિત્રોડા અને શ્રી સુમન દુબે.

કંપનીએ ૫૦ લાખ ચૂકવીને કોંગ્રેસ પાસેથી ૧૮૦ કરોડની લોન લીધી. એજેએલ મુશ્કેલીમાં હોવાથી, ૮૦ કરોડની લોનને યંગ ઈન્ડિયન દ્વારા ઈક્વિટીમાં રૂપાંતરિત કરવામાં આવી. કોઈ ડિરેક્ટર કે શેરધારકે નાણાકીય લાભ મેળવ્યો નથી - ન પગાર, ન ડિવિડન્ડ, ન નફો મેળવી શકે, ભલે યંગ ઈન્ડિયન બંધ થઈ જાય. યંગ ઈન્ડિયન લિમિટેડ એ કંપનીઝ એક્ટ, ૨૦૧૩ હેઠળ સેક્શન ૮ નોન-પ્રોફિટ કંપની છે, અને તે તેના કોઈ શેરધારકો કે ડિરેક્ટર્સને નફો, ડિવિડન્ડ કે પગારનો એક પણ પૈસો આપી શકે નહીં. શ્રીમતી સોનિયા ગાંધી, શ્રી રાહુલ ગાંધી કે યંગ ઈન્ડિયન લિમિટેડના કોઈ ડિરેક્ટરને એક પણ રૂપિયો મળ્યો નથી.

એજેએલ એક ભારે દેવું ધરાવતી અને નુકસાનમાં ચાલતી મિલકત હતી. આ દેવું વસૂલી શકાય તેવું નહોતું. જ્યારે યંગ ઈન્ડિયનએ ૫૦ લાખમાં આ લોન ખરીદી, ત્યારે તેણે ખરેખર એક વસૂલી ન થઈ શકે તેવી લોન ખરીદી અને આમ કરીને દેવું ઈક્વિટીમાં રૂપાંતરિત કરીને કંપનીને પુનર્જન્મ આપ્યો. આખો બેંક્રપ્સી કોડ આ સિદ્ધાંત પર આધારિત છે અને તે ભારત (એનસીએલટી) સહિત વૈશ્વિક સ્તરે સ્થાપિત પ્રથા છે. આના અગાઉના દાખલા છે - ઉદાહરણ તરીકે, રૂચિ સોયાનું દેવું માફ કરવામાં આવ્યું અને બાબા રામદેવની પતંજલિએ તેને ખરીદી લીધું. મોદી સરકારે વોડાફોનનું ૩૬,૦૦૦ કરોડનું દેવું માફ કર્યું અને તેની માલિકી લીધી, જે હવે ૨૨.૬% થી વધીને ૪૮.૮૮% થઈ છે. ભાજપ અને તેનું ઇકોસિસ્ટમ એજેએલની સંપત્તિનું મૂલ્ય ૫૦૦૦ કરોડના કાલ્પનિક ખોટા આંકડા પર જૂઠું બોલે છે, જે આંકડો તેમની સુવિધા અનુસાર બદલાતો રહે છે. વાસ્તવિકતા એ છે કે મોદી સરકારના આવકવેરા વિભાગે તેની તમામ મિલકતોનું મૂલ્ય ૪૧૩ કરોડ આંક્યું છે, જે પણ સૈદ્ધાંતિક છે, કારણ કે ફીલ્ડ મિલકત ફક્ત લખનૌમાં જ હતી. ૨૦૧૩માં, સુબ્રમણ્યમ સ્વામીએ કોર્ટમાં કેસ દાખલ કર્યો, જેને તેમણે

૨૦૨૦ સુધી આગળ ધપાવ્યો. આશ્ચર્યજનક રીતે, સ્વામીએ પોતાની જ કોસ-એકઝામિનેશન પર સ્ટે માંગ્યો અને પોતાના જ કેસની વિરુદ્ધ ગયા. અગાઉ, ૨૦૧૨માં, સુબ્રમણ્યમ સ્વામીની ચૂંટણી પંચને ફરિયાદ નકારવામાં આવી હતી, જેની પછી ઈડી દ્વારા તપાસ કરવામાં આવી. ચૂંટણી પંચે નિર્ણય આપ્યો કે રિપ્રેઝન્ટેશન ઓફ ધ પીપલ એક્ટની કલમ ૨૮(મ) અને ૨૮(ઝ) હેઠળ, રાજકીય પક્ષ તેના ફંડનો ઉપયોગ કેવી રીતે કરે તેના પર કોઈ પ્રતિબંધ નથી. કોંગ્રેસે લોનની જાહેરાત સત્તાવાર ફાઈલિંગમાં કરી હતી અને વ્યવહારોને જાહેર કર્યા હતા. ઓગસ્ટ ૨૦૧૫માં, આ મામલો ઈડીને મોકલવામાં આવ્યો અને ઈડીએ ફાઈલ બંધ કરી દીધી. મોદી સરકારે તત્કાલીન ઈડી ડિરેક્ટર શ્રી રાજન કટોચને હટાવી દીધા, જે સપ્ટેમ્બર ૨૦૧૫માં રાજકીય બદલાનું સ્પષ્ટ ઉદાહરણ દર્શાવે છે. થોડા વર્ષો પછી, ૨૦૨૧માં જ્યારે ઈડી ભાજપનું સીધું રાજકીય ઉઘાડપણું બની ગયું અને જ્યારે સુબ્રમણ્યમ સ્વામીએ મોદી અને શાહની ખુલ્લેઆમ ટીકા કરવાનું શરૂ કર્યું, ત્યારે મોદી સરકારે ઈડી દ્વારા પોતાનો કેસ દાખલ કર્યો. ૨૦૨૩માં, એન્ફોર્સમેન્ટ ડિરેક્ટોરેટે એક અસ્થાયી જમી આદેશ જારી કર્યો, જેને ૧૦ એપ્રિલ ૨૦૨૪ના રોજ ટ્રિબ્યુનલે પુષ્ટિ આપી. ઈડી પાસે ત્યારબાદ ૩૬૫ દિવસમાં ચાર્જશીટ દાખલ કરવાનો સમય હતો. ૩૬૫મા અને અંતિમ દિવસે, ૮ એપ્રિલ ૨૦૨૫ના રોજ, ઈડીએ ચાર્જશીટ દાખલ કરી, જે ફક્ત મીડિયામાં જાણવા મળી છે, પરંતુ ચાર્જશીટની વિગતો હજુ સુધી જાહેર થઈ નથી. જો કોઈ પુરાવા કે વાસ્તવિક ગેરરીતિ હોત, તો સરકારે આખરી દિવસ સુધી રાહ જોવી ન પડી હોત. આ વિલંબ એક તરફ કેસની નિરાશાજનક સ્થિતિ દર્શાવે છે અને બીજી તરફ મોદી સરકારની નૈતિક-રાજકીય નાદારીને ઉજાગર કરે છે. સફળ પુનર્ગઠન બાદ, એજેએલ નેશનલ હેરાલ્ડ અને નવજીવન અખબારો છાપે છે અને પ્રકાશિત કરે છે અને કોમી આવાઝને ઓનલાઈન પ્રકાશિત કરે છે.

તંત્રીની કલમે.....

નવા ખતરા

આગામી ૩૦ એપ્રિલથી શરૂ થઈ રહેલી ચારધામ યાત્રાને લઈને શ્રદ્ધાળુઓનું રજીસ્ટ્રેશન વધી રહ્યું છે, સાથે જ શ્રદ્ધાળુઓ સાથે ઓનલાઈન ઠગાઈની ફરિયાદો પણ મળવા લાગી છે, એવામાં કેન્દ્રીય ગૃહ મંત્રાલય અંતર્ગત કામ કરનારા ભારતીય સાઈબર અપરાધ સમન્વય કેન્દ્ર દ્વારા સાઈબર ઠગાઈથી સાવધાન રહેવા માટે એલર્ટ જારી કરવું યોગ્ય જ જણાય છે. અસલમાં સાઈબર અપરાધી ચારધામ યાત્રા માટે બનાવટી વેબસાઈટ, સોશયલ મીડિયા અને વોટ્સએપ એકાઉન્ટ દ્વારા હેલિકોપ્ટર, ગેસ્ટ હાઉસ, હોટેલ બુકિંગ, ઓનલાઈન કેબ/ટેક્સી સર્વિસ બુકિંગ, હોલિડે પેકેજ અને ધાર્મિક દૂર જેવી ઓફર આપે છે, જેમાં ફસાઈને ભોળા શ્રદ્ધાળુ પોતાની પરસેવાની કમાણી ગુમાવી રહ્યા છે. તીર્થયાત્રી જ્યારે વિભિન્ન સેવાઓ માટે ચૂકવણી કરે છે, તો તેમને કોઈ કન્ફર્મેશન મેસેજ નથી મળતો અને ના સંપર્ક માટે કોઈ જાણકારી ઉપલબ્ધ હોય છે.

કેન્દ્રીય ગૃહમંત્રાલયના જ એક રિપોર્ટ અનુસાર, પાછલા છ વર્ષોમાં સાઈબર ઠગાઈ મામલે ૪૨ ગણાનો વધારો થયો છે. દુનિયામાં દરેક સેકન્ડમાં ૧.૬૩ કરોડ રૂપિયાની સાઈબર ઠગાઈ થાય છે, જે સાઈબર ઠગોના વૈશ્વિક નેટવર્કની પુષ્ટિ કરે છે. જેમ જેમ હાલના વર્ષોમાં મોબાઈલ ફોન, ઓનલાઈન લેવડદેવડ અને ખરીદી તથા ધાર્મિક પર્યટનના વલણ વધ્યા છે, જેમ જેમ સાઈબર ઠગોની ગતિવિધિઓ પણ દેશમાં ઝડપથી વધી છે. સામાન્ય લોકો કે શ્રદ્ધાળુ જાણકારીની અછત અને જાગૃતિના અભાવે પર્યાપ્ત કાયદા નહીં હોવાને કારણે પણ અપરાધી બેલગામ અને દુસ્સાહસી બની ગયા છે. સવાલ થાય છે કે તમામ નિયમ-કાયદા છતાં પણ સાઈબર અપરાધી મોબાઈલ સિમ લેવામાં સફળ કેવી રીતે થઈ જાય છે? માહિતીની ઉણપ, લાલચની પ્રવૃત્તિ અને ધૈર્યનો અભાવ સાઈબર અપરાધીઓની સક્રિયતા વધવાનાં સામાજિક કારણ છે, જેના માટે વ્યાપક જાગરુકતાની જરૂરિયાત છે. સરકારી સ્તર પર તો સાઈબર અપરાધીઓનો સામનો કરવાનું કામ થઈ જ રહ્યું છે, લોકોએ પણ પોતાના સ્તરે સજાગ બનવું પડશે. ૨૦૨૪માં દેશમાં ૨૪ હજાર અધિકારીઓને સાઈબર અપરાધનો સામનો કરવાનું પ્રશિક્ષણ આપવામાં આવ્યું છે, જોકે દેશના ૩૭ ટકા જિલ્લામાં હજુ પણ સાઈબર કાર્ડમ સેલ નથી. બેશક સાઈબર અપરાધીઓ સાથે લડાઈ એક મોંઘો સોદો છે, પરંતુ ડિજિટલ ઈન્ડિયાની સફળતા માટે સાઈબર સુરક્ષા પર રોકાણ વધારવું સમયની જરૂરિયાત છે. નિરંતર ડિજિટલ થતા ભારતમાં સાઈબર અપરાધીઓ પર અંકુશ લગાવવા માટે સામાજિક જાગરુકતા સાથે સાઈબર સુરક્ષા પર રોકામ વધારવાની જરૂર છે અને નાગરિકોને પણ અજાણી લિંક પર ક્લિક કરવાથી બચવું, ઠગાઈનો શિકાર થઈ જતાં સાઈબર સેલમાં ફરિયાદ નોંધાવવાની જરૂર છે.

મહારાષ્ટ્રમાં નવાજૂનીના સંકેત , હવે ઠાકરે બ્રધર્સ યુરોપ રવાના

એજન્સી દ્વારા

મુંબઈ

મહારાષ્ટ્રનું રાજકારણ ફરી એકવાર ગરમાયું છે. મહારાષ્ટ્ર નવનિર્માણ સેનાના પ્રમુખ રાજ ઠાકરે હાલ વિદેશ પ્રવાસે છે. અને સૂચના મળી છે કે, ઉદ્ધવ ઠાકરે પણ યુરોપ જવા રવાના થયા છે. આ બંને નેતાઓ વિદેશમાં સંભવિત મુલાકાત કરશે તેવી ચર્ચાઓએ જોર પકડ્યું છે.

રાજ ઠાકરેએ પોતાના પક્ષના નેતાઓ અને કાર્યકરોને સ્પષ્ટ સૂચના આપી છે કે તેઓ ૨૯ એપ્રિલ સુધી કોઈપણ સંવેદનશીલ મુદ્દા પર નિવેદન ન આપે. તેમણે કહ્યું છે કે, "હું પાછો આવીશ ત્યારે હું પોતે બોલીશ." આના પરથી એવું અનુમાન લગાવવામાં આવી રહ્યું છે કે રાજ ઠાકરે કોઈ મોટી રણનીતિની

તૈયારી કરી રહ્યા છે.

આ સમગ્ર ઘટનાક્રમ વચ્ચે સૌથી રસપ્રદ વાત એ છે કે રાજ અને ઉદ્ધવ ઠાકરે ફરીથી સાથે આવવાની અટકળો વેગવાન બની છે. તાજેતરમાં, બંને પક્ષો તરફથી ઘણા સકારાત્મક નિવેદનો આવ્યા છે, જોકે રાજ ઠાકરેએ હજુ સુધી આ મામલે કોઈ સ્પષ્ટતા કરી નથી. દાદરમાં શિવસેના ભવન પાસે એક ખાસ પોસ્ટર જોવા મળ્યું છે. આ પોસ્ટરમાં ઉદ્ધવ અને રાજ ઠાકરે એકબીજાને ભેટતા દર્શાવવામાં આવ્યા છે અને તેના પર લખ્યું છે, 'બટ્ટેંગે તો કટ્ટેંગે, છોડકર ઠાકરે બંધુ સાથે આયે.' (અલગ થઈશું તો ભાગલા પડશે, બધુ ભૂલી ઠાકરે ભાઈઓ એકજૂટ થાય). આ સંદેશ રાજકારણમાં હલચલ મચાવી રહ્યો છે અને કાર્યકરોમાં આશાનું કિરણ બન્યો છે.

રાહુલ ગાંધીના આરોપનો ચૂંટણી પંચે આપ્યો જવાબ ૬૫ લાખ જ નહીં, બે કલાકમાં ૧૧૬ લાખ મત પડી શકે : ચૂંટણી પંચ

એજન્સી દ્વારા

નવી દિલ્હી

કમિશને જણાવ્યું હતું કે, 'ભારતમાં જે પ્રમાણમાં અને ચોકસાઈથી ચૂંટણીઓ યોજવામાં આવે છે તેની વિશ્વભરમાં પ્રશંસા થાય છે. આખો દેશ જાણે છે કે સરકારી કર્મચારીઓ મતદાર યાદી તૈયાર કરવા, મતદાન કરવા અને મતગણતરી સહિતની દરેક ચૂંટણી પ્રક્રિયામાં સામેલ હોય છે. કમિશનને બદનામ કરવાનો પ્રયાસ સંપૂર્ણપણે વાહિયાત છે.' કોંગ્રેસના સાંસદ રાહુલ ગાંધીએ અગાઉ મહારાષ્ટ્ર ચૂંટણીમાં છેતરપિંડીથી મતદારો ઉમેરવાનો આરોપ લગાવ્યો હતો. આ મામલે તેમણે કહ્યું હતું કે મહારાષ્ટ્રમાં પાંચ વર્ષમાં ૩૨ લાખ મતદારો ઉમેરવામાં આવ્યા હતા, જ્યારે પાંચ મહિના પછી, વિધાનસભા ચૂંટણી માટે ૩૯ લાખ મતદારો ઉમેરવામાં આવ્યા હતા. આ વર્ષે ફેબ્રુઆરીમાં એક પ્રેસ કોન્ફરન્સ દરમિયાન રાહુલ ગાંધીએ કહ્યું હતું કે મહારાષ્ટ્ર ચૂંટણીમાં ગોટાળા થયા છે. ભાજપ જીતી શકે તે માટે મતદાર યાદીમાં નવા મતદારો ઉમેરવામાં આવ્યા. રાહુલે ચૂંટણી પંચ પાસેથી મતદારોનો ડેટા માંગ્યો હતો.

કોંગ્રેસના સાંસદે કહ્યું હતું કે, 'અમે ચૂંટણી પંચને આની તપાસ કરવા કહ્યું છે. અમે મતદાર યાદી, નામ અને સરનામા માંગ્યા છે. અમે ઈચ્છીએ

છીએ કે તેમના ફોટોગ્રાફ્સ પણ આપવામાં આવે. અમને લોકસભા અને વિધાનસભાની મતદાર યાદી જોઈએ છે. ઘણા મતદારોના નામ પણ કાઢી નાખવામાં આવ્યા છે. આ દલિત, લઘુમતી મતો છે. હું કોઈ આરોપ નથી લગાવી રહ્યો, પણ કંઈક ગોટાળો છે.' ચૂંટણી પંચે જણાવ્યું હતું કે, 'કોઈપણ વ્યક્તિ દ્વારા ખોટી માહિતી ફેલાવવી એ ફક્ત કાયદાના અનાદરની નિશાની નથી. તે તેમના રાજકીય પક્ષમાંથી નિયુક્ત થયેલા હજારો પ્રતિનિધિઓને પણ બદનામ કરે છે. આવા નિવેદનો ચૂંટણી દરમિયાન અથાક અને પારદર્શક રીતે કામ કરતા લાખો ચૂંટણી કર્મચારીઓના મનોબળને નિરાશ કરે છે. મતદારો દ્વારા કોઈપણ પ્રતિકૂળ ચુકાદા પછી ચૂંટણી પંચ સાથે ચેડા થયાનું કહીને તેને બદનામ કરવાનો કોઈપણ પ્રયાસ સંપૂર્ણપણે વાહિયાત છે.' ચૂંટણી પંચે આ અંગે વધુમાં જણાવ્યું હતું કે, 'ભારતમાં મતદાર યાદી જનપ્રતિનિધિત્વ અધિનિયમ,

૧૯૫૦ અને મતદાર નોંધણી નિયમો, ૧૯૬૦ મુજબ તૈયાર કરવામાં આવે છે. કાયદા અનુસાર, મતદાન યાદીઓ ચૂંટણી પહેલા અથવા દર વર્ષે એક વાર સુધારવામાં આવે છે. મતદાર યાદીની અંતિમ નકલ તમામ રાષ્ટ્રીય/રાજ્ય રાજકીય પક્ષો (ભારતીય રાષ્ટ્રીય કોંગ્રેસ સહિત) ને સુપરત કરવામાં આવે છે.'

પંચે કહ્યું, 'દેશમાં બધી ચૂંટણીઓ કાયદા મુજબ જ થાય છે. ભારતમાં જે પ્રમાણમાં અને ચોકસાઈથી ચૂંટણીઓ યોજવામાં આવે છે તેની સમગ્ર વિશ્વમાં પ્રશંસા થાય છે. આખો દેશ જાણે છે કે મતદાર યાદી તૈયાર કરવા, મતદાન કરવા અને મત ગણતરી સહિતની દરેક ચૂંટણી પ્રક્રિયા સરકારી કર્મચારીઓ દ્વારા જ ગોઠવવામાં આવે છે. આ રાજકીય પક્ષો કે ઉમેદવારો દ્વારા નિયુક્ત અધિકૃત પ્રતિનિધિઓની હાજરીમાં થાય છે અને મતદાન મથકથી લઈને મતવિસ્તાર સ્તર સુધી તેનું પાલન કરવામાં આવે છે.

જમ્મુ-કાશ્મીરમાં આંતકી હુમલો : ૨૬ ટુરિસ્ટોના મોત

પહેલગામ

અમદાવાદ: દક્ષિણ જમ્મુ-કાશ્મીરમાં થયેલા એક મોટા આતંકવાદી હુમલામાં ૨૬થી વધુ ટુરિસ્ટના મોત થયા હોવાનું જાણવા મળી રહ્યું છે, જેમાં ઓડિશા અને કર્ણાટકના લોકોનો સમાવેશ થાય છે. જોકે, સ્થાનિક લોકોના જણાવ્યા અનુસાર અતેક થયો ત્યારે ટુરિસ્ટ સાઈટ પર તમિલનાડુ, ગુજરાત અને મહારાષ્ટ્રથી આવેલા ટુરિસ્ટ પણ હાજર હતા જ્યારે મૃતકોમાં બે વિદેશી નાગરિકો પણ સામેલ હોવાના અહેવાલ છે. મંગળવારે પહેલગામની બેસારન વેલીમાં આ અતેક થયો હતો જે અનંતનાગ જિલ્લામાં આવેલી છે, જે જગ્યાએ આતંકવાદીઓએ ટુરિસ્ટ્સને ટાર્ગેટ બનાવ્યા છે તેને મિની સ્વિટ્ઝર્લેન્ડ તરીકે પણ ઓળખવામાં આવે છે, આ ટુરિસ્ટ સાઈટ પર પગપાળા કે પછી ઘોડા પર જ જઈ શકાય છે, જેથી આતંકવાદી હુમલો થયો હોવાના સમાચાર મળ્યા બાદ તેની સામે કાર્યવાહી કરવાનું પડકારજનક બની ગયું હતું. આ અતેકમાં ઘાયલ થયેલા લોકોને હોસ્પિટલ સુધી પહોંચાડવા માટે હેલિકોપ્ટરની મદદ લેવામાં આવી રહી છે, ઘાયલોમાં ત્રણ ગુજરાતીઓ હોવાનું પણ કહેવાઈ રહ્યું છે. પહેલગામની એક હોસ્પિટલમાં ફરજ બજાવતા ડોક્ટરે ન્યૂઝ એજન્સીને જણાવ્યું હતું કે ૧૨ ઘાયલ ટુરિસ્ટ્સને

ટ્રીટમેન્ટ માટે લાવવામાં આવ્યા છે અને હાલ તમામની હાલત સ્થિર છે. જમ્મુ-કાશ્મીરના સીએમ ઓમર અબ્દુલ્લાએ આ હુમલાને છેલ્લા કેટલાક વર્ષોમાં થયેલો સૌથી મોટો આતંકી હુમલો ગણાવ્યો છે.

આ ઘટનાના સમાચાર મળતા કેન્દ્રિય ગૃહમંત્રી અમિત શાહ જમ્મુ-કાશ્મીર જવા માટે રવાના થયા હતા, જ્યારે હાલ સાઉદી અરેબિયાના પ્રવાસે રહેલા પીએમ મોદીએ આ ઘટનાની નિંદા કરતા જવાબદાર લોકોને છોડવામાં નહીં આવે તેવું જણાવ્યું હતું. કોંગ્રેસના નેતા રાહુલ ગાંધીએ આ ઘટના પર સરકારને ઘેરતા જણાવ્યું હતું કે કાશ્મીરમાં સ્થિતિ સામાન્ય છે તેવા દાવા કરવાને બદલે સરકારે જવાબદારી સ્વીકારવી જોઈએ. આ હુમલાને બેથી ત્રણ આતંકવાદીઓએ અંજામ આપ્યો હોવાનું જાણવા મળી રહ્યું છે જ્યારે ઘાયલ થયેલા સિવિલિયન્સમાંથી બેની હાલત હજુય ગંભીર જણાવાઈ રહી છે, કેટલાક રિપોર્ટ્સમાં એવો પણ દાવો કરાઈ રહ્યો છે કે આતંકવાદીઓ પોલીસ ટ્રેસમાં આવ્યા હતા. આ અતેક થયા બાદ પોલીસ અને આર્મી તેમજ અર્ધલશ્કરી દળો પણ સ્પોટ પર ધસી ગયા હતા, જેમણે ઘાયલોને હોસ્પિટલ પહોંચાડવાની સાથે-સાથે આતંકવાદીઓને શોધવા માટે સર્ચ ઓપરેશન પણ શરૂ કરી દીધું હતું.

સેમિકન્ડક્ટર, સોલાર અને સ્માર્ટ ઉત્પાદન જેવા ક્ષેત્રોમાં ઓનલાઈન અને હાઈબ્રિડ કોર્સ ઉપલબ્ધ થશે

શૈક્ષણિક પરિવર્તનમાં ગુજરાત પથદર્શક બનીને ઉભર્યું છે : જયંત ચૌધરી

ગાંધીનગર

માનનીય કેન્દ્રીય કૌશલ્ય વિકાસ અને ઉદ્યોગસાહસિકતા રાજ્યમંત્રી (સ્વતંત્ર હવાલો) અને શિક્ષણ રાજ્યમંત્રી શ્રી જયંત ચૌધરીએ ગુજરાતના ગાંધીનગર ખાતે નેશનલ સ્કીલ ડેવલપમેન્ટ કોર્પોરેશન (NSDC) અને પંડિત દીનદયાળ એનર્જી યુનિવર્સિટી (PDEU) દ્વારા સંયુક્ત રીતે સ્થાપિત સેન્ટર ઓફ એક્સલન્સ (CoE)નું લોન્ચિંગ કર્યું હતું. લોન્ચ દરમિયાન સંબોધન કરતા શ્રી જયંત ચૌધરીએ જણાવ્યું કે, “યુનિવર્સિટીઓ ફક્ત શિક્ષણ સંસ્થાઓ નથી — તે એક એવો સેતુ છે જે યુવા માનસને વાસ્તવિક દુનિયાની સતત બદલાતી પરિસ્થિતિઓ સાથે જોડે છે. તેમને ટેકનિકલ સક્ષમતા અને વૈવિધ્યસભર જ્ઞાન પ્રદાન કરીને, તેઓ વિદ્યાર્થીઓનો વિવેચનાત્મક રીતે વિચારવા, નવીનતામાં ઝંપલાવવા અને અસરકારક રીતે અનુકૂળન પ્રાપ્ત કરવા માટે સશક્ત બનાવે છે. યુવા વિકાસની આ યાત્રામાં, ગુજરાત એક પથદર્શક રાજ્ય તરીકે ઉભરી આવ્યું છે. ગુણવત્તાયુક્ત શિક્ષણ, ઉદ્યોગો સાથે ભાગીદારી અને સર્વાંગી વિકાસ પર ધ્યાન કેન્દ્રિત કરીને યુનિવર્સિટીઓ એવા વિદ્યાર્થીઓનું ઘડતર કરી રહી છે જેઓ તેમની કારકિર્દી માટે સક્ષ્મ હોવાની સાથે વિચારશીલ, સર્જનાત્મક અને રાષ્ટ્રનિર્માણ માટે પ્રતિબદ્ધ પણ છે.”

તેમણે એ પણ જણાવ્યું હતું કે સમગ્ર દેશમાં યુનિવર્સિટીઓને ઉદ્યોગોની જરૂરિયાત અનુસાર વિદ્યાર્થીઓને કૌશલ્યની તાલીમ મળે તે સુનિશ્ચિત કરવું જોઈએ. “આપણે યુનિવર્સિટીઓને ઈનોવેશન માટે સક્ષમ બનાવવાની છે. તે દેશના વિકાસમાં યોગદાન આપશે. અત્યારે ખાનગી કંપનીઓ ઘણી રીતે ઈનોવેશન કરે છે પણ તે સ્વભાવિકપણે તેમના ફાયદા માટે હશે. પણ જ્યારે યુનિવર્સિટી ઈનોવેશન કરે છે, તો તે દેશને ફાયદો કરે છે.”

CoE વિશેષ તાલીમ પૂરી પાડવા માટે અદ્યતન ઉત્પાદન ક્ષમતાઓ ધરાવતી પ્રયોગશાળાઓથી સક્ષ્મ હશે. આ સેન્ટર સેમિકન્ડક્ટર ઉત્પાદન, નવીનીકરણીય અને બિન-નવીનીકરણીય ઊર્જા, ડિજિટલ એજ, સ્માર્ટ ઉત્પાદન જેવા ક્ષેત્રોમાં ૪૦ થી વધુ ઓનલાઈન અને હાઈબ્રિડ અભ્યાસક્રમો ઓફર કરશે.

આ મહિનાની શરૂઆતમાં NSDC અને PDEU વચ્ચે આ સંદર્ભમાં એક એમઓયુ પર હસ્તાક્ષર કરવામાં આવ્યા હતા. ભવિષ્યની જરૂરિયાતોને ધ્યાનમાં રાખીને ડિઝાઈન કરાયેલા આ ૪૦ અભ્યાસક્રમો ITI, ડિપ્લોમા, સ્નાતક અને અનુસ્નાતક કાર્યક્રમોના વિદ્યાર્થીઓને સુવિધાઓ આપશે. આ અભ્યાસક્રમો ટિયર-૧, ટિયર-૨ અને ટિયર- ૩ સંસ્થાઓના વિદ્યાર્થીઓને ઊર્જા, આરોગ્ય, પાણી અને ખોરાક સહિતના મહત્વપૂર્ણ ક્ષેત્રોમાં વિશિષ્ટ મેન્યુફેક્ચરિંગ કૌશલ્ય સમૂહોમાં વ્યવહારુ અનુભવથી સક્ષ્મ કરવા માટે ડિઝાઈન કરવામાં આવ્યા છે.

NSDC ના સીઈઓ અને NSDC ઈન્ટરનેશનલના મેનેજિંગ ડાયરેક્ટર (MD) શ્રી વેદમણિ તિવારીએ જણાવ્યું કે, “ભારત તેના યુવાનો માટે એક નવા ભવિષ્યનું નિર્માણ કરી રહ્યું છે, ઝડપથી બદલાઈ રહેલા સમય અનુસાર તેમની અંદર જરૂરી કૌશલ્ય નિર્માણ કરી રહ્યું છે. વડાપ્રધાન શ્રી નરેન્દ્ર મોદીના દૂરંદેશી નેતૃત્વ હેઠળ, રાષ્ટ્રીય કૌશલ્ય વિકાસ નિગમ (NSDC) દ્વારા ગ્લોબલ સર્વિફિકેશન પ્રોગ્રામ્સ પર ખાસ ભાર મૂકવામાં આવ્યો છે જેના લીધે ભારતીય વિદ્યાર્થીઓને વિશ્વકક્ષાની તાલીમ મળે છે અને આંતરરાષ્ટ્રીય જોબ માર્કેટમાં તેઓ આત્મવિશ્વાસથી આગળ વધી શકે છે.”

ભારતને ઊર્જા ક્ષેત્રે ગ્લોબલ લીડર બનાવવા સંદર્ભે તેમણે વધુમાં જણાવ્યું હતું કે “હાઈડ્રોજન ઉત્પાદનના મહત્વપૂર્ણ ક્ષેત્ર સહિત, નવીનીકરણીય અને બિન-નવીનીકરણીય ઊર્જા તકનીકોમાં અત્યાધુનિક તાલીમને એકીકૃત કરીને, ભારત તેના વિદ્યાર્થીઓને વૈશ્વિક ઊર્જા ક્રાંતિમાં મોખરે રહેવા માટે તૈયાર કરી રહ્યું છે. આ વિશિષ્ટ અભ્યાસક્રમો સમગ્ર ભારતના યુવાનો માટે સુલભતા સાથે ઉપલબ્ધ બનશે. આ માત્ર કૌશલ્ય નિર્માણ જ નથી પરંતુ રાષ્ટ્રનિર્માણ છે. આ અભૂતપૂર્વ પ્રયાસોથી દેશના યુવાનોની ક્ષમતામાં વધારો થવાની સાથે ભારત ઊર્જા ક્ષેત્રમાં ગ્લોબલ લીડર તરીકે સ્થાપિત થશે.” PDEU ના ડાયરેક્ટર જનરલ એસ સુંદર મનોહરને જણાવ્યું કે, “વડાપ્રધાન શ્રી નરેન્દ્ર મોદીના દૂરંદેશી નેતૃત્વ અંતર્ગત સમગ્ર ભારતમાં યુવાનોને સશક્ત બનાવવા તેમજ કૌશલ્ય વિકાસને આગળ વધારવાના તેમના મિશનને અનુરૂપ

PDEU દેશભરમાં બહોળી સંખ્યામાં નાગરિકોને સશક્ત બનાવવા માટે પ્રતિબદ્ધ છે. આત્મનિર્ભર અને વિકસિત ભારતના લક્ષ્યને સાકાર કરવામાં આ સેન્ટર્સ ઓફ એક્સલન્સની ભૂમિકા મહત્વપૂર્ણ છે.”

CoEના સુગમ સંચાલનમાં અને વિદ્યાર્થીઓને કાર્યક્રમોના સરળ વિતરણમાં NSDC મુખ્ય ભૂમિકા ભજવશે. તે સમયાંતરે પ્રોજેક્ટ પ્રગતિનું નિરીક્ષણ કરશે જેથી વિદ્યાર્થીઓ ગુણવત્તાયુક્ત તાલીમ

મેળવી શકે અને ભવિષ્યની નોકરી માટે તૈયાર થઈ શકે.

ઊર્જા સંક્રમણ અને કૌશલ્ય વિકાસમાં મોખરે રહેલું PDEU, સૌર અને પવન ઊર્જા, લિથિયમ અને વેનેડિયમ ઊર્જા સંગ્રહ, કાર્બન કેપ્ચર અને સ્માર્ટ હાઈબ્રિડ ગ્રીડ સહિત વિવિધ ક્ષેત્રોમાં તેની કુશળતાનો ઉપયોગ કરીને વિદ્યાર્થીઓને આ ક્ષેત્રોમાં કારકિર્દી માટે તૈયાર કરશે. તે ૪૫ મેગાવોટ સોલર પીવી મેન્યુફેક્ચરિંગ લાઈન અને છૂં સેમિકન્ડક્ટર પેકેજિંગ લાઈન સહિત

ઈન્ડસ્ટ્રી-સ્ટાન્ડર્ડ મેન્યુફેક્ચરિંગ લાઈનો સાથે વિદ્યાર્થીઓને સશક્ત બનાવશે.

NSDC અને PDEU વચ્ચેની ભાગીદારી ભવિષ્ય માટે તૈયાર કાર્યબળના નિર્માણ તરફ એક પરિવર્તનશીલ પગલું છે, જે ભારતના આર્થિક વિકાસ અને ટેકનોલોજીકલ નેતૃત્વ માટે મહત્વપૂર્ણ છે. તે મેક-ઇન-ઇન્ડિયા રેડીનેસ અભિયાનમાં મહત્વપૂર્ણ ભૂમિકા ભજવશે અને આત્મનિર્ભર ભારતની પ્રગતિને વેગ આપશે.

અમદાવાદમાં અડધો અડધ રેસિડેન્સિયલ પ્રોજેક્ટ વેચાયા વગરના પડ્યા છે : રિપોર્ટ

પ્રતિનિધિ દ્વારા

અમદાવાદ

હાલમાં ગ્લોબલ ઈકોનોમીની ડામાડોળ થયેલી છે અને ભારતીય અર્થતંત્ર પણ ડગમગી રહ્યું છે, અને ઘણા એક્સપર્ટ્સ મંદીની શક્યતા વ્યક્ત કરી રહ્યા છે. મંદીની અસર રિયલ એસ્ટેટ સેક્ટર પર જોવા મળી રહી છે, જેના કારણે ગુજરાતમાં પ્રોપર્ટીના વેચાણમાં તીવ્ર ઘટાડો થયો છે, તેમાં પણ મંદીનો સૌથી વધુ માર અમદાવાદ પર પડ્યો છે. આના પરિણામે અમદાવાદમાં રેસિડેન્સિયલ પ્રોપર્ટીનો સપ્લાય વધુ પડતો થયો છે અને વેચાણ ઘણું જ ધીમું પડી ગયું છે. અંગ્રેજી ટૅન્ક અમદાવાદ મિરરના રિપોર્ટ પ્રમાણે વેચાણ ઘટવાના કારણે બિલ્ડર્સ નવા રેસિડેન્સિયલ અને રિઝેલોપમેન્ટ પ્રોજેક્ટ્સ શરૂ કરવા પ્રત્યે ઉદાસીન બન્યા છે. થલતેજ, સિંધુભવન અને ઈસ્કોન-આંબલી જેવા વિસ્તારોમાં ૬૬ ટકા રેસિડેન્સિયલ પ્રોજેક્ટ્સ વેચાયા વગરના પડ્યા છે.

આ ટ્રેન્ડ અંગે અમદાવાદ રિયલ્ટર એસોસિયેશનના સૂત્રોએ જણાવ્યું હતું કે, આ ફક્ત થલતેજ, સિંધુભવન અને ઈસ્કોન-આંબલી જ નહીં પરંતુ અમદાવાદમાં ઘણા વિસ્તારોમાં અનસોલ્ડ ઈન્વેન્ટરી એટલે કે વેચાયા વગરનો પૂરવઠો વધી રહ્યો છે. ઘણા પ્રોજેક્ટ્સ પૂરા થઈ ગયા છે પરંતુ તેનું વેચાણ થઈ રહ્યું નથી. હાઈ બ્રોકરેજ ઓફર કરવામાં આવી રહ્યું હોવા છતાં બિલ્ડર્સ ઘર વેચવા માટે સંઘર્ષ કરી રહ્યા છે. કેટલાક એક્સપર્ટ્સનું કહેવું છે કે અમદાવાદમાં વેચાયા

વગરનો પૂરવઠો ૪૫ ટકા જેટલો છે, એટલે કે અડધો અડધ પ્રોજેક્ટ્સ વેચાયા વગરના છે.

મંદીની અસર રિઝેલવમેન્ટ પ્રોજેક્ટ્સ પર પણ પડી છે. અર્બન રેઝલવમેન્ટ હાઉસિંગ સોસાયટી વેલફેર એસોસિયેશન (URHWSA)ના પ્રમુખ જિતેન્દ્ર શાહે જણાવ્યું હતું કે, રેસિડેન્સિયલ સેગમેન્ટમાં પૂરવઠો વધારે પડતો થઈ ગયો છે અને તેથી રિઝેલવમેન્ટ સ્કીમ્સ સાથે સંકળાયેલા ઘણા બિલ્ડર્સ હવે વિચારી રહ્યા છે કે તેમણે વધુ રિઝેલવમેન્ટ પ્રોજેક્ટ્સ લેવા જોઈએ કે નહીં. આ અંગે જિતેન્દ્ર શાહે સમજાવ્યું હતું કે, રિયલ એસ્ટેટ સેક્ટરમાં મંદી છે અને જંત્રીના દરના કારણે સમગ્ર પ્રોજેક્ટની કોસ્ટને અસર પડી છે. લિક્વિડિટીના મુદ્દાઓ પણ ખરીદદારોના સેન્ટિમેન્ટને અસર કરી રહ્યા છે જેના કારણે રેસિડેન્સિયલ એકમોનું વેચાણ ધીમું થઈ રહ્યું છે.

ગુજરાત સરકાર દ્વારા થોડા સમય અગાઉ જંત્રીના પ્રસ્તાવિત દરો રજૂ કરવામાં આવ્યા હતા અને તેના કારણે ભારે હોબાળો પણ મચ્યો હતો. સરકારે તેના માટે વાંધા-સૂચનો મંગાવ્યા હતા. જંત્રીના નવા દરો એપ્રિલ ૦૧થી અમલમાં આવવાના હતા પરંતુ હાલમાં રાજ્ય સરકાર દ્વારા નવા દરો અમલી બનાવવાનું હાલ પૂરતું મોકુફ રાખવામાં આવ્યું છે. તે સમયે પણ રિયલ એસ્ટેટ સાથે સંકળાયેલા લોકોએ રાજ્ય સરકારને પ્રોપર્ટીની રજિસ્ટ્રેશન ફી ઘટાડવા સહિત રાહત આપવાનું કહ્યું હતું.

બિલ્ડર્સ અને રેસિડેન્ટ્સનું કહેવું છે

કે રિયલ એસ્ટેટ સેક્ટરમાં વેગ આપવા માટે સરકારની સહાયની જરૂર છે. રાજ્યશ્રુપના રાજન શાહે જણાવ્યું હતું કે, તેમનું શ્રુપ અમદાવાદમાં હાલમાં સાત રિઝેલવમેન્ટ પ્રોજેક્ટ પર કામ કરી રહ્યું છે પરંતુ રિયલ એસ્ટેટ સેક્ટરમાં આવેલી મંદીના કારણે તેમણે બે પ્રોજેક્ટ હોલ્ડ પર મૂકી દીધા છે. તેમનું કહેવું છે કે એક તો રિયલ એસ્ટેટ સેક્ટર મંદુ છે અને તેમાં પણ રિઝેલવમેન્ટ પ્રોજેક્ટ્સ માટે સરકારના ઓછા સપોર્ટના કારણે પરિસ્થિતિ વધારે ખરાબ બની છે. તેમણે જણાવ્યું હતું કે, જો ગુજરાત સરકાર રિઝેલવમેન્ટ સ્કીમ્સ પરના ટેક્સમાં ઘટાડો કરે અથવા તો તેને દૂર કરે, તો બિલ્ડર્સ આવા વધારે પ્રોજેક્ટ્સ પર કામ કરવા માટે તૈયાર છે, કેમ કે રિઝેલવમેન્ટ પ્રોજેક્ટ્સ ગૂંચવણ ભરેલા હોય છે અને તેમાં વધારે રિટર્ન પણ મળતું નથી. રિઝેલવમેન્ટ પ્રોજેક્ટ્સ સરકારના શહેરમાં વર્ટિકલ રેસિડેન્સિયલ સપોર્ટ કરે છે. સમગ્ર ગુજરાતના રિયલ એસ્ટેટ સેક્ટરમાં હાલમાં વેચાણ ધીમું પડ્યું છે પરંતુ સૌથી વધુ અસર અમદાવાદને થઈ છે. ગુજરાત RERAના ડેટા પ્રમાણે રેજિસ્ટર્ડ રિયલ એસ્ટેટ પ્રોજેક્ટ્સમાં અમદાવાદ ટોચ પર છે અને ત્યારબાદ વડોદરાનો નંબર આવે છે. ગુજરાતમાં રિયલ એસ્ટેટ સેક્ટરમાં કુલ ૩.૪૬ લાખ કરોડ રૂપિયાનું રોકાણ થયું છે અને તેમાંથી એકલા અમદાવાદમાં ૧.૪૫ લાખ કરોડ એટલે કે ૪૨ ટકા રોકાણ થયું છે.

ગુજરાતમાં નવા ડીજીપી કોણ બનશે તેના ઉપર સૌની નજર ટકી છે

પ્રતિનિધિ દ્વારા

અમદાવાદ

ગુજરાત રાજ્ય પોલીસનાં વડા વિકાસ સહાય નિવૃત્ત થવાના છે ત્યારે આગામી ડીજીપી કોણ બનશે તેના પર સૌની નજર ટકી છે. સિનિયોરિટી પ્રમાણે આઈપીએસ શમશેરસિંહ લાયક ગણાઈ રહ્યાં છે, પરંતુ તેઓ આવતા વર્ષ વચનિવૃત્ત થાય તેમ છે, હાલ તેઓ દિલ્લી ડેપુટીશન પર છે.

પોલીસબેડામાં ગણગણાટ થઈ રહ્યો છે કે આઈપીએસ મનોજ અગ્રવાલ સિનિયર છે તેઓ સપ્ટેમ્બરમાં રિટાયર્ડ થવાના છે. તેમના બાદ આઈપીએસ ડો. કે. લક્ષ્મી નારાયણ રાવ અને જ્ઞાનેન્દ્રસિંહ મલિકનાં નામો ચર્ચાઈ રહ્યાં છે. આ બંને અધિકારીઓ ૨૦૨૭ અને ૨૦૨૮માં અનુક્રમે રિટાયર્ડ થવાના છે, ત્યારે કોઈ અધિકારીનો લાંબો કાર્યકાળ ન દેખાતાં વિકાસ સહાયને એક્સટેન્શન આપવામાં આવે છે કે નહીં તે જોવાનું રહ્યું.

ડીજીપી વિકાસ સહાય ૧૯૮૯ બેચના આઈપીએસ અધિકારી છે અને તેમને સરદાર વલ્લભભાઈ પટેલ રાષ્ટ્રીય પોલીસ એકેડેમી, હેદરાબાદમાં તાલીમ આપવામાં આવી હતી. તેમણે ૧૯૮૯-૯૯ દરમિયાન બોસ્નિયા-હર્ઝગોવિનામાં યુએન પીસ કીપિંગ મિશનના તમામ મહત્વપૂર્ણ કાર્યો સંભાળ્યા હતા. મિશન પછી ડીજીપી સહાયે પોલીસ વિભાગમાં અનેક મહત્વપૂર્ણ પદો સંભાળ્યા છે જેમ કે ૧૯૯૯માં એસપી આનંદ, ૨૦૦૧માં એસપી અમદાવાદ રૂરલ, ૨૦૦૨માં અમદાવાદ શહેરના ડીસીપી ઝોન-૨ અને ૩, ૨૦૦૪માં અમદાવાદ શહેરના ડીસીપી ટ્રાફિક, ૨૦૦૫માં અમદાવાદ શહેરના વધારાના સીપી ટ્રાફિક, ૨૦૦૭માં સુરત શહેરના વધારાના સીપી રેન્જ-૧, ૨૦૦૮માં સુરત શહેરનું જોઈન્ટ સીપી રેન્જ-૧, ૨૦૦૯માં આઈજી સિક્યુરિટી અને ૨૦૧૦માં આઈજી સીઆઈડી અને ઈન્ટેલિજન્સ બ્યુરોમાં ફરજ બજાવી હતી.

તેમની કારકિર્દીમાં સૌથી મહત્વપૂર્ણ વળાંક ત્યારે આવ્યો જ્યારે તેમને દેશની પ્રથમ પોલીસ યુનિવર્સિટી, “રક્ષા શક્તિ યુનિવર્સિટી” ની સ્થાપના માટે પસંદ કરવામાં આવ્યા, જે ગુજરાત સરકારનો મુખ્ય પ્રોજેક્ટ હતો. તેમણે ૨૦૧૦માં ડેપુટી ડાયરેક્ટર જનરલ તરીકે યુનિવર્સિટીની સફળ સ્થાપનામાં ખૂબ જ મહત્વપૂર્ણ યોગદાન આપ્યું હતું અને ૨૦૧૬ સુધી આ પદ પર કામ કરતા રહ્યા,

જ્યારે તેમને રક્ષા શક્તિ યુનિવર્સિટીના ડાયરેક્ટર જનરલના ઉચ્ચ પદ પર બઢતી આપવામાં આવી. તેમના નેતૃત્વ હેઠળ, યુનિવર્સિટીએ આંતરિક સુરક્ષા શિક્ષણ અને સંશોધનમાં મહત્વપૂર્ણ સ્થાન મેળવ્યું છે.

તેઓ મેરીટોરીયસ સર્વિસ માટે રાષ્ટ્રપતિ પોલીસ મેડલ અને વિશિષ્ટ સેવા માટે ખૂબ જ પ્રતિષ્ઠિત રાષ્ટ્રપતિ પોલીસ મેડલ પ્રાપ્ત કરી ચૂક્યા છે. હાલમાં, તેઓ પોલીસ તાલીમના અધિક મહાનિર્દેશક અને રક્ષા શક્તિ યુનિવર્સિટીના મહાનિર્દેશક તરીકે સેવા આપી રહ્યા છે.

કામવાળી પર લટુડા પટુડા થયા સાહેબ ગીર સોમનાથમાં ઈલુ ઈલુ કરવામાં લાજ-શરમ ભૂલ્યા સરકારી બાબુ

પ્રતિનિધિ દ્વારા

ગીર સોમનાથ

ઘરકામ કરવા આવતી મહિલા સાથે નિવૃત્તિને આરે રહેલા સાહેબને પ્રેમની કૂંપળો ફૂટી... મહિલાના પતિએ ફરિયાદ કરતા વાત પોલીસ સ્ટેશન સુધી પહોંચી

અરે થોડી તો શરમ કરો, તમે જે પદ પર બેઠા છો એની તો માન મર્યાદા થોડી જાળવો. ફક્ત તમે જ બદનામ નથી થઈ રહ્યાં તમારી સાથે ગુજરાત સરકાર પણ બદનામી ઓરી રહી છે કે સરકારના ઉચ્ચ અધિકારી શરમ વિનાના બન્યા છે. ગુજરાતમાં ચર્ચાને એરણે ચડેલા આ કેસમાં આગામી સમયમાં વિવાદ વધે તો નવાઈ નહીં રાજકીય નેતાઓથી લઈ સરકારી અધિકારીઓ અને જે કોઈ સત્તાની સાથે કનેક્ટ છે તેવા વર્તુળોમાં સામાજિક-નૈતિક અધઃપતનનું સ્તર વધુને વધુ નીચે ઊતરી રહ્યું છે. પહેલાં તો ફક્ત ભ્રષ્ટાચાર સુધીની વાતો સીમિત હતી. ગુજરાતમાં મહિલાઓ બાબતે અધિકારી વર્ગ હંમેશાં સજાગ રહે છે. તેઓ સારી રીતે જાણે છે કે આમાં બદનામી સિવાય કંઈ મળવાનું નથી અને નોકરીથી હાથ ગુમાવવાનો વારો આવે છે. આમ છતાં કેટલાક અધિકારીઓ આ બાબતોને સતત અવગણે છે. પ્રમોશન બાદ ગીર સોમનાથમાંથી જૂનાગઢ જિલ્લામાં નિયુક્ત એક સ્ટેટ કેડરના ઓફિસર સામે આવી જ એક ગંભીર ફરિયાદ થઈ છે. વાત એવી છે કે, આ ઓફિસરે પોતાના ઘરે કપડાં અને વાસણના કામ કરવા આવતી એક કામવાળી મહિલા સાથે સંબંધો

ખોટી જાહેરાત કરવા બદલ નોંધાયો ગુનો રાજકોટના બે સોશિયલ મીડિયા ઈન્ફલુએન્સરની ધરપકડ કરાઈ

રાજકોટ

રાજકોટમાં ઓનલાઈન જુગારને લગતી ગેમને પ્રોત્સાહન આપનાર બે ઈન્ફલુએન્સરની સાયબર ક્રાઈમે ગુનો નોંધી ધરપકડ કરી છે. સોશિયલ મીડિયા એપ્લિકેશન પર ઓનલાઈન જુગાર ગેમની જાહેરાત કરતા અને તેમાં લિંક આપી તેના પર જુગાર રમવા પ્રોત્સાહિત કરતા હતા. પોલીસે બન્ને ઈન્ફલુએન્સરની ધરપકડ કરી વધુ પૂછપરછ શરૂ કરી છે. ઓનલાઈન

જુગારને લગતી ગેમને સોશિયલ મીડિયા ઉપર પ્રોત્સાહન આપવા અંગે સાયબર ક્રાઈમ પોલીસે સોશિયલ મીડિયા ઈન્ફલુએન્સર ધાર્મિક જગશીભાઈ વાઘાણી અને દીપ ગોસ્વામી વિરૂધ્ધ જુગાર ધારા હેઠળ ગુનો દાખલ કરી ધરપકડ કરી હતી. DCP ક્રાઈમ પાર્થરાજસિંહ ગોહિલે જણાવ્યું હતું કે, સોશિયલ મીડિયા ઉપર ઓનલાઈન ગેમીંગનું પ્રમોશન કરતાં સોશિયલ મીડિયા ઈન્ફલુએન્સરને શોધી કાઢવાનું કામ સાયબર ક્રાઈમ પોલીસનું સોશિયલ મીડિયા મોનિટરિંગ સેલ કરે છે. જે દરમિયાન આ સેલે એક ઈન્સ્ટાગ્રામ આઈડી ઉપર એક ઓનલાઈન ગેમીંગને પ્રોત્સાહન અપાતું હોવાનું શોધી કાઢ્યું હતું. તે જ ઈન્સ્ટાગ્રામ આઈડી ઉપર આ ગેમની લિંક પણ હતી. જેથી તે લિંક ઓપન કરતાં લોટરી સ્પોર્ટ્સ કેસીનો સ્લોટ્સ વગેરે ગેમ્બલીંગ માટેનું પેઈજ ઓપન થયું હતું. પરિણામે તે ઈન્સ્ટાગ્રામ આઈડી ધારક ધાર્મિક વાઘાણી અને દીપ ગોસ્વામીને બોલાવી પૂછપરછ કરતાં તેણે તે ગેમીંગના પ્રમોશન માટે રૂપિયા ચાર્જ કરાતા હોવાનું જણાવ્યું હતું. જેના આધારે તેના વિરૂધ્ધ જુગાર ધારાની કલમ ૧૨-એ મુજબ ગુનો નોંધી ધરપકડ કરી હતી. પોલીસના કહેવા મુજબ, બન્ને ઈન્ફલુએન્સર

ધાર્મિક અને દીપની પોલીસ પૂછપરછમાં સામે આવ્યું હતું કે, ઓનલાઈન જુગારને લગતી ગેમને સોશિયલ મીડિયા ઉપર પ્રોત્સાહન આપવું ગુનો છે. છતાં બન્ને ઈન્ફલુએન્સર દ્વારા ઓનલાઈન જુગારને લગતી ગેમનું ઈન્સ્ટાગ્રામ જેવી સોશિયલ મીડિયા એપ્લિકેશનમાં પોતાની આઈડીમાં લિંક પોસ્ટ કરતા હતા. લિંક પોસ્ટ કરવાના ઈન્ફલુએન્સરને ૭૦૦૦ રૂપિયા મળતા હતા. જ્યારે આ લિંક પર કોઈ ઓનલાઈન ગેમ રમે તો તેનું પણ કમિશન મળતું હતું. આવી ગેમનું ઈન્ફલુએન્સર પ્રમોશન કરી તગડી કમાણી કરે છે. જોકે આજ સુધી પોલીસ આ બાબતે કોઈ કાર્યવાહી કરતી ન હતી. હવે પોલીસે આવા ઈન્ફલુએન્સર સામે પોલીસે કાર્યવાહી શરૂ કરી છે હાલ પોલીસે આરોપીઓની ધરપકડ કરી પૂછપરછ શરૂ કરી છે. જોકે સોશિયલ મીડિયા પર અનેક ઈન્ફલુએન્સર ઓનલાઈન ગેમની જાહેરાતો કરતા હોવાનું સામે આવ્યું છે. જોકે આ ઈન્ફલુએન્સરો સામે પોલીસે તપાસ શરૂ કરી છે. ઓનલાઈન ગેમોના રવાડે યુવા ધનને ચઢાવી પોતાનો સસ્તો નફો કમાવવા ઈન્ફલુએન્સરો જ ઓનલાઈન ગેઈમ્સને પ્રોત્સાહન આપો જુગાર રમતા કરી રહ્યા છે.



ગુજરાત રાજ્યના આરોગ્ય અને પરિવાર કલ્યાણ અને તબીબી શિક્ષણ વિભાગના માન. મંત્રીશ્રી ઋષિકેશભાઈ પટેલ આજે શ્રી સોમનાથ મહાદેવના દર્શને પધાર્યા હતા. તેમણે શ્રી સોમનાથ મહાદેવના દર્શન કરીને મહાદેવને પૂજા સામગ્રી અર્પણ કરી હતી તેમજ મહાદેવનો જળાભિષેક કર્યો હતો. “ મંત્રીશ્રી દ્વારા શ્રી સોમનાથ મહાદેવ પાસે સમગ્ર રાજ્યના કુશળક્ષેમ અને સર્વ વ્યાપી વિકાસની પ્રાર્થના કરવામાં આવી હતી. આ પ્રસંગે શ્રી સોમનાથ ટ્રસ્ટ તરફથી મંદિરના પૂજારીશ્રી દ્વારા તેઓને શ્રી સોમનાથ મહાદેવ નું સ્મૃતિ ચિત્ર અને પ્રસાદ અર્પણ કરી મહાનુભાવનું અભિવાદન કરવામાં આવ્યું હતું.